

İlin ən yaxşıları, eldə ən çox sevilənləri



Azərbaycan Respublikasının Gənclər və İdman Nazirliyi tanınmış məşqçilərin, mütəxəssis və idman ictimaiyyətinin rəyini nəzərə almaqla 2025-ci ilin yekunlarını müzakirə etmiş, ən yaxşılara müəyyən edərək qalibləri mükafatlandırmışdır. Nəticələr mətbuatda geniş işıqlandırılmışdır.

Səhər-səhər iş başında qəzetlərin yeni nömrələrini nəzərdən keçirərkən ağıma gələn ilk fikir - bəlkə Elvin də bu dəstəyə düşübdür-deyə vaxt itirmədən nazirliyin məlumatını izləyəsi oldum. “İlin ən yaxşıları” nominasiyasında qruplaşdırılmış məlumatın son hissəsində rastlaşdığım informasiya qəlbimi sevinc hissi ilə doldurdu, məni qeyri-adi bir aləmə apardı. “Qeyri-Olimpiya idman növləri üzrə ilin ən yaxşı idmançıları” bölümündə gənc boksinq Elvin Məmmədovun da adı var idi. Sevincimin həddi-hüdudu yox idi, xəyalım göylərdə pərvaz edirdi. Yan-yörəmə baxıb bu xoş xəbərdən söz açmağa, Elvini təqdim etməyə fürsət axtarəsi oldum...

Bəs Elvin Məmmədov kimdir? Təqdim edilən siyahıda bəlkə də ən gənc idmançı, lakin “böyük” səviyyəsində parlaq yol keçən, sayılıb-seçilən titullara sahib çıxan oğlanlardan biri, bəlkə də birincisidir. Bu mənada onun namizədliyinin “ən yaxşılar” siyahısına daxil edilməsi təsadüfi deyil, qanunidir, düzgündür, həm

də yerinədəşəndir və müəllif kimi biz də arada qohumluq əlaqələrimiz olsa da, onun yüksək keyfiyyətlərini, şəriksiz uğurlarını idman ictimaiyyətinə çatdırmağımızda heç bir hüquqi, mənəvi qüsuraya yol vermirik. Keçək əsl mətləbə.

Elvin Məmmədov 12 avqust 2006-cı ildə Bakıda doğulub. 2012-ci ildə, 6 yaşında Yasamal rayonundakı 13 saylı məktəbə daxil olub, 2022-ci ildə təhsilini başa vurmuşdur. Hazırda Azərbaycan İdman Akademiyasının 3-cü kurs tələbəsidir. Əsas məşğuliyyəti dərslərə davam etmək və məşqlərə hər gün çıxmaqdır. Boş vaxtlarında istirahət edir,

bədii kitabları mütaliə edir, biliyini artırır.

20 yaşın “astanasında” Elvin Elşənoğlu bir sıra gözəgələn uğurlar qazanmışdır. O, ikiqat Dünya çempionudur, ikiqat Avropa çempionatında qızıl medalın sahibidir. Elvin çoxsaylı Dünya çempionu, polkovnik-leytenant Eduard Məmmədovun rəhbərliyi altında yarışlara hazırlaşır, onun tapşırıq və tövsiyələrini qüsursuz yerinə yetirir. O, məşqçisinin sevimli yetirməsi kimi hörmət qazanmışdır.

Gənc kikkoksçunun bu uğurlu titulları üç ay, ya bir illik fəaliyyətinin nəticəsi deyil. Buna çatanadək Elvin məşqlərinə böyük vaxt sərf etmiş, nə qədər vuruşmuş, nə qədər həyəcanlı anlar keçirmişdir! Nəticə ili-ildən yaxşılaşmış, titullu adlara yol açmışdır.

Elvin Məmmədov on ildən artıqdır ki, sevdiyi “idman yolunun” yolçusudur. Kiçik yaşlarında respublika birinciliyi uğrunda keçirilən yarışlarda 5 dəfə Azərbaycan çempionu adını almış, gələcəyin perspektivli, ümidverici atleti olacağına təminat yaratmışdır. Onun sonrakı uğurlarının mərhələlərini qısa və yığcam şəkildə azarkeşlərinə bəyan edirik:

İlk beynəlxalq ringdə Elvin 2019-cu ildə, Macarıstanda keçirilən yeniyetmələr

arası Dünya kuboku yarışlarda qatılmış və nəticədə bürünc medala layiq sürülmüşdür. Məşqçisi onu tərəflənmiş, bunun yüksək göstərici olduğunu demiş, yetirməsini onu daha böyük qətiyyətlə işə girişməyə ruhlandırmışdır.

Yeniyetmə və gənclərarası Avropa çempionatı 2021-ci ildə Monteneqroda keçirildi və Elvin bu növdə uğurlarını bir qədər də artırıb gümüş medal qazandı.

2022-ci ilin oktyabrında İtaliyada keçirilən yeniyetmə və gənclərarası Dünya çempionatının iştirakçısı Elvin Elşənoğlu



Dünya çempionu adı qazanır. Bu görüşdən cəmi bir ay sonra noyabr ayında Türkiyədə keçirilən qarşılaşmada isə Elvin böyükklərarası nominasiyada qalib tanınır, Avropa çempionu olur, 16 yaşlı igid atlet Azərbaycanda böyükklərarası şərəfli Avropa çempionu adına layiq görülür.

Portuqaliyada 2023-cü ildə keçirilən böyükklərarası Dünya çempionatı yarışlarında qalib gələn 17 yaşlı Elvin bu sınaqdan da layiqincə çıxır, ikinci dəfə Dünya çempionu olur.

2024-cü ildə Yunanıstanda keçirilən böyükklərarası Avropa çempionatında El-

vin yenidən Avropa çempionu şərəfli adını qazanır.

Birləşmiş Ərəb Əmirliklərinin paytaxtı Əbu Dabidə 2025-ci ildə keçirilən Dünya çempionatı yarışları gənc atletin həyatında bir sıra əlamətləri ilə yadda qalan olmuş, çox böyük xatirələr doğurmuşdur. Elvin bu yarışlara 57 kiloqram çəkidə çıxır, bütün rəqiblər üzərində qələbə çalır və ikinci dəfə Dünya çempionu şərəfli adını alır.

Müsaibim bu görüşün mərhələlərini xüsusi maraqla danışdı: - Dayı, - dedi, - beynəlxalq yarışlara qatıldığım altı il ərzində rastlaşmadığım bu mənzərə qeyri-adi hal kimi yaddaqalan oldu. İlk görüşümə Qırğızıstan atleti ilə çıxdım. Onu elə də böyük zəhmətlə qatlaşmadan məğlub etdim, ikinci atlet İsrail nümayəndəsi idi. Ona da qalib gəldim. Üçüncü rəqibim Serbiya nümayəndəsi idi. Hakim bizi ringə dəvət edəndə mən dərhal yerimi tutdum, amma nədənsə serbiyalı meydana çıxmadı. Bu, rəqibin yarışdan imtina etmək işarəsi idi. Belə halda referi ringin ortasında mənim əlimdən tutdu, rəqibin gəlmədiyini görüb mənim əlimi yuxarı qaldırdı, qələbəni mənə verdiyini bildirdi. Sən demə, serbiyalı mənim İsrail nümayəndəsinə necə qalib gədiyimi görüb, ehtiyatlanmış və meydana ağır məğlubiyyət görəcəyini hiss edib, vuruşmadan qələbənin mənə verilməsinə razılığını bildirmişdi.

Finalda mən Qazaxıstan nümayəndəsi ilə görüşdüm. Hərçənd o, yüksək titulu, tanınmış atlet idi, 57 kq çəkidə dünya çempionu reyting cədvəlində birinci olmuş, çempionatın qızıl medalını qazanmışdı. Ancaq ringdə ilk anlardan gözümlə rəqibi “yedi”, qələbəyə inamım artdı. Bu görüşdən mən qalib çıxdım, Dünya çempionu oldum. Bu, mənim böyükklər arasında dünya birinciliyində ikinci dəfə fəxri adı qoruyub saxlamağımın təsdiqi idi.

Müsaibim əlavə edib dedi ki, dayı, Əbu Dabi dünyanın ən gözəl, ən cazibədar şəhərlərindəndir. Onun əzəmətinə təsvir etməyə söz tapa bilmirəm. İdmanla məşğul olduğum on ildən artıq müddət ər-

zində bir çox ölkə paytaxtları ilə tanışam, amma Əbu Dabi kimi füsunkarını görməmişəm.

- Elvin, əziz bala, dayı, baba kimi soruşuram: De görüm, referi görüşü yekunlaşdırıb səni qalib tanıyanda hansı hissləri keçirirsən?

- Keçirdiyim iftixar hissinin hər anını dilə gətirməyə, dayı, çətinləşirəm. Ancaq bilərəm ki, ringə ayaq basan gənclərin hər biri döyüşü qələbə ilə başa vurmağa can atır. Son dörd ildə həmişə qalib gəlmişəm. Məğlubiyyətim olmayıb. İlk sevinci referi qələbəni təmin etdiyimi bildirib əlimi göyə qaldırmağa başlayanda duyub sevinirəm. Bu anda ilk minnətdarlıq sözünü qəlbimdə məşqçimə, məni məsul görüşlərə hazırlayan Eduard müəllimə yönəldirəm. Sonra Azərbaycanın üçrəngli bayrağını başımın üstünə qaldırıb ring boyu dövrə vurur, qələbəmi nümayiş etdirirəm. Təsəvvür edin, bayraq başımın üstündə dövrə vururam, neçə minlik zal məni alqışlayır. Mənim şənimə əl çalır, xoş anlar yaşadırlar. Mən bu hissləri təkcə özümə deyil, əslimə-nəslimə, valideynlərimə, təmsil olduğum ölkəmə - Azərbaycanımıza aid edirəm. Gələcəkdə daha möhtəşəm qələbələr qazanacağıma bir növ təminat verirəm.

Sonra. Mənim hələlik kiçik idman karyeramı yüksək qiymətləndirən Respublika Gənclər və İdman Nazirliyinə, məni tanıyanlara, adımla “İlin ən yaxşı idmançıları” nominasiyasına salanların hər birinə minnətdarlığımı bildirirəm. Bu seçim mənə - “Möhkəm dur, Elvin”, - deyən çağırış, tapşırıq, əmrdir. Mənsə idmanımın ayıq-sayıq əsgəriyəm. Tapşırığa isə əməl etmək borcumdur! Qətiyyətim, fikrim də belədir. Bunu mən öz iradəm, düşüncəmlə təsdiq edirəm, altundan da imzamı qoyub deyirəm:

Dərin hörmətlə: Məmmədov Elvin Elşən oğlu, kikkoks üzrə ikiqat Dünya, ikiqat Avropa çempionu, “İlin (2025) Ən yaxşı idmançıları”ndan biri.

*Əsgər Əsgərov
Azərbaycan Jurnalistlər Birliyinin üzvü
Yanvar 2026-cı il.*